

ملک و معاشرہ کا سب سے خطرناک مرض

ظلم و سفاکی

اس اعصابی اور جذباتی دورہ کے دور کرنے کا سب سے مفید و موثر
طریقہ مذہبی پیشواؤں، ملک کے دانشوروں اور سیاسی قائدین کی

جدوجہد

اور مہم جوئی

ایک موثر خطاب اور دعوت عمل

(دہ تاریخچی تقریر جو ۱۶ جنوری ۱۹۹۳ء کو قیصر باغ لکھنؤ کی بارہ دری میں

ایک مخلوط مجمع عظیم کے سامنے کی گئی)

مولانا سید ابوالحسن علی ندویؒ

کل ہند تحریک پیام انسانیت

پوسٹ باکس ۹۳ لکھنؤ۔ ۷

ہم نے بہت انتظار کیا

افسوس ہے کہ

..... اس لمبے چوڑے ملک میں، جس میں

کروڑوں انسان بستے ہیں اور بڑے سے بڑے انسان ہیں

اخلاقی کمزوریوں کو دور کرنے

اور روحانی و انسانی زندگی کو رواج دینے کے لئے

کوئی تحریک اور جماعت نظر نہیں آتی۔

ہم نے بہت انتظار کیا

اور آخریہ فیصلہ کیا کہ

جو بن پڑے اس کو شروع کر دیں

— حلقہٴ پیام انسانیت



تعارفی کلمات

ناظرین کو معلوم ہے کہ ۱۶ دسمبر ۱۹۹۲ء کو اجودھیا کے واقعہ اور بابرئ مسجد کے انہدام کے بعد ہندوستان کے مختلف شہروں میں اور مقامات پر (جن میں بمبئی احمد آباد سورت بھوپال، اجودھیا اور کانپور خاص طور پر مشہور ہوئے) فرقہ وارانہ فسادات رونما ہوئے، جن میں قتل و غارت گری، آتش زنی و انسان سوزی، بچوں اور عورتوں پر دست درازی و آبروریزی، سرمایہ و املاک کے اتلاف اور قسوات و سنگ دلی کے ایسے لرزہ خیز اور شرمناک واقعات پیش آئے، جن کو سن کر ہر محبت وطن ہندوستانی کا سر شرم سے جھک جانا چاہئے، اور جن سے اس قدیم تاریخ و تہذیب رکھنے والے انسان دوست، اور مختلف مذاہب اور نسلوں و تہذیبوں کے گہوارہ، جمہوری ملک کی پیشانی پر جس کو بڑی قربانیوں کے ذریعہ اور اتحاد و تعاون کے زور سے بدیسی راج اور غیر ملکی اقتدار سے آزاد کرایا گیا تھا، کلنک کا ایسا ٹیکہ لگ گیا، جس کا دور کرنا اور اس داغ کا دھونا ہر ہندوستانی کا فرض ہے، خاص طور پر بمبئی، احمد آباد اور سورت میں ایسے سنگ دلانہ اور بھیانک واقعات پیش آئے، جنکے ذکر کرنے سے

زبان تھر تھرتی اور قلم لرزتا ہے، اور سر شرم سے جھک جاتا ہے۔

قدرتی طور پر ان واقعات کا اثر مسلمانوں پر زیادہ پڑا کہ وہ خاص طور پر ان فسادات کا نشانہ بنے، لکھنؤ میں بھی جو قدیم مشرتی اور ہندوستانی تہذیب و علم و ادب کا عرصہ دراز سے گہوارہ چلا آ رہا ہے، اور جو سورج اور خلافت تحریک کا بڑا مرکز رہا ہے، اور جو ہندوستان گیر تحریک ”پیام انسانیت“ کا سرچشمہ اور خصوصی مرکز ہے، اس کا گہرا اثر تھا، اور یہاں کے حساس، فرض شناس اور حقیقت پسند اور دردمند اشخاص اس سلسلہ کے سد باب، اور اس کے علاج و مداوا کی صورتوں پر غور کر رہے تھے، انھوں نے اس کی ضرورت سمجھی کہ اس سلسلہ میں اپنے جذبات و احساس کے اظہار کرنے کے لئے، اور مختلف سیاسی پارٹیوں کے زعماء و قائدین کو متوجہ کرنے کے لئے ”پیام انسانیت“ کی طرف سے ایک جلسہ عام کیا جائے، جس میں عوام و خواص اور سیاسی پارٹیوں کے ذمہ دار نمایاں تعداد میں شریک ہوں اور اس اندیشہ ناک صورت حال پر سنجیدگی سے غور کریں اور اس کے سد باب کے لئے سنجیدہ کوششیں اور تدبیریں اختیار کریں، اور اس کو ایک تحریک بنائیں۔

اس تجویز و تحریک میں برادر محترم مولانا سید سلمان حسینی ندوی پیش پیش تھے، جو عرب ممالک میں بھی اپنی ممتاز عربی دانی اور علمی

فضیلت کی وجہ سے روشناس ہیں اور احترام کی نظر سے دیکھے جاتے ہیں، ان کی اور ان کے رفقاء کی دعوت پر ان کے زیر انتظام ۱۶ جنوری ۱۹۹۳ء کو قیصر باغ کی بارہ دری میں اربعے دن کو ایک عظیم الشان جلسہ منعقد ہوا، جس میں حاضرین ۱۰ سے ۱۲ ہزار کی تعداد میں تھے، مجمع بارہ دری کے احاطہ سے باہر سڑک تک تھا، مختلف سیاسی جماعتوں کے صدر و جنرل سکریٹری بھی اسٹیج پر موجود تھے، اور مختلف مذاہب اور قومیتوں کی بھی نمائندگی تھی، جلسہ کی نظامت مولانا سید حمزہ حسنی ندوی نے کی، اور متعدد سیاسی پارٹیوں کے ذمہ دار اصحاب نے خطاب کیا اس موقع پر مولانا سید ابوالحسن علی حسنی ندوی صاحب نے (جو تحریک پیام انسانیت کے بانی اور آل انڈیا مسلم پرسنل لا بورڈ کے صدر ہیں، اور وہ پوری اسلامی دنیا میں عزت و احترام کی نگاہ سے دیکھے جاتے ہیں، وہ سنٹر فار اسلامک اسٹڈیز آکسفورڈ یونیورسٹی کے چیرمین بھی ہیں) ایک مؤثر تقریر کی جس میں انھوں نے اپنا دل نکال کر رکھ دیا اور اس میں وہ حقائق اور صداقتیں بھی آگئیں جو ہر صاحب ضمیر انسان اور محبت وطن ہندوستانی کی فوری توجہ کی مستحق اور عملی سعی و جدوجہد کی طالب ہیں، اس تقریر کی اثر انگیزی اور اس کی افادیت کے پیش نظر وہ تقریر کیسٹ سے کاغذ پر اتار کر جس کے لئے مولوی سید جعفر مسعود حسنی

ندوی شکر یہ کے مستحق ہیں، شائع کی جا رہی ہے، اور کوشش کی جا رہی ہے کہ زیادہ سے زیادہ وہ عوام و خواص، مختلف پارٹیوں کے رہنماؤں، مذہبی پیشواؤں، اور محبت وطن و حقیقت پسند اشخاص تک پہنچائی جائے، شاید وہ آنکھوں میں نمی، دل میں نرمی اور اس صورت حال کو تبدیل کرنے کی سعی میں سرگرمی پیدا کرے جو وقت کی سب سے بڑی ضرورت اور ملک کی سب سے بڑی خدمت ہے۔

سید اسحاق حسینی
سکرٹری دفتر ”پیام انسانیت“، لکھنؤ

۳/ شعبان ۱۴۱۳ھ
۲۷/ جنوری ۱۹۹۳ء

نوٹ: مولانا سید اسحاق حسینی مرحوم ایک طرف دینی تعلیم کے مشغلہ سے جڑے ہوئے تھے، وہ مدرسہ عالیہ عرفانیہ میں تدریسی خدمات انجام دے رہے تھے دوسری طرف وہ نئی نسل کی بنیادی دینی تعلیم کی تحریک سے بھی وابستہ تھے، حضرت مولانا سید ابوالحسن علی ندویؒ کی بھتیجی کے بیٹے تھے، دینی و علمی کام میں اپنے بڑوں کے اچھے معاون رہے تھے، تحریک پیام انسانیت کے مرکزی دفتر کے وہ انچارج تھے، اسی سال آپ سفر حج کو بھی تشریف لے گئے تھے، آپ جلسہ شہدائے اسلام داراللمبلغین کی ایک نشست میں شریک ہوئے اور وہاں پر جوش اور جذبہ کے ساتھ خطاب فرمایا اور گھر لوٹ آئے کہ قلبی دورہ پڑا، اپنی جان جان آفریں کے سپرد کردی، اور اپنے خالق حقیقی سے جا ملے، ﴿انا لله وانا الیہ راجعون﴾، یہ حادثہ جمعہ کے دن ۱۰/ محرم الحرام مطابق ۹/ فروری ۲۰۰۶ء کو پیش آیا، ان کا سانحہ ارتحال یقیناً ملت کا بڑا خسارہ ہے۔

پیش لفظ

از مولانا محمد رابع حسنی ندوی

(صدر آل انڈیا مسلم پرسنل لا بورڈ)

الحمد للہ کفی، وسلام علی عبادہ الذین اصطفى، أما بعد:

مفکر اسلام حضرت مولانا سید ابوالحسن علی حسنی ندوی رحمۃ اللہ علیہ کی اپنے عہد میں یہ بڑی خصوصیت رہی کہ وہ ملک اور بیرون ملک کے حالات پر انسانی اور تاریخی نقطہ نظر سے غور کرتے، اور اپنے غور و فکر کے نتائج پر اپنے حقیقت پسندانہ انداز سے روشنی ڈالتے، اور لوگوں کو صحیح خطرات کی طرف متوجہ کرتے تھے۔ بنگلہ دیش بننے کے موقع پر جو قتل و غارت گری ہوئی تھی اس کو سامنے رکھتے ہوئے انہوں نے کلکتہ میں ایک بہت مؤثر تقریر کی تھی، اور انسانی جانوں پر جو ظلم ہوا تھا اس کو ملک اور قوم کے لئے ایک انسانی سانحہ قرار دیا تھا، اور دلوں کو متاثر کرنے والی تقریر سے متحرک کیا تھا، جس کو بعد میں بھی لوگوں نے پڑھا اور سنا، اور جب سنا تو متاثر ہوئے۔

اسی طرح جب ۱۹۹۲ء کے آخر میں بابر مسجد کا انہدام کیا گیا، اور اسی منصوبہ کے مطابق ملک میں فرقہ وارانہ ظلم و زیادتی کا ماحول بنا دیا گیا تو ”پیام انسانیت“ کے حوالہ سے لکھنؤ کے قیصر باغ میں بارہ درمی میں ایک جلسہ منعقد ہوا،

جس میں مولانا نے بڑی موثر اور دل کو ہلادینے والی تقریر کی، اور ظلم و زیادتی کو صرف ایک واقعہ ہی نہ سمجھنے کی طرف متوجہ کرتے ہوئے کہا کہ اس کائنات کے خالق و مالک کو یہ حالات بہت ناراض کر دینے والے اور اس کے غضب کو بلانے والے ہیں، اور انسانوں پر جب اس کا دورہ پڑتا ہے تو یہ انسانی معاشرہ کا بہت خطرناک اور شرمندہ کر دینے والا واقعہ ہوتا ہے، جو خدا کی طرف سے عموماً سزا کو بلانے والا ہوتا ہے۔ اور انسانی تاریخ میں اس کی خاصی مثالیں ملتی ہیں، جو عبرت دلانے والی اور خطرہ کا احساس دلانے والی ہیں، ایسی ظلم و زیادتی سے بہت ڈرنا چاہئے اور اس پر خدا کے غضب کے نازل ہونے سے ملک اور قوم کو بچانا چاہئے۔

یہ تقریر جو ”ملک و معاشرہ کا سب سے خطرناک مرض ظلم و سفاکی“ کے عنوان سے رسالہ کی شکل میں شائع ہوئی، ہر ایسے موقع پر پڑھنے کی ہے جب انسانوں پر ایسا کوئی دورہ پڑے، اور انسان اس حقیقت کو بھول جائے کہ اس کائنات کا خالق و مالک دیکھ رہا ہے اور یہ چیز اس کی ناراضگی کا باعث بن سکتی ہے۔ تقریر کی اہمیت و افادیت کو دیکھتے ہوئے اس کو دوبارہ شائع کیا جا رہا ہے۔

محمد رابع حسنی ندوی

۱۳۲۹ھ/۷/۲۵

صدر آل انڈیا مسلم پرسنل لا بورڈ

۲۰۰۸ء/۷/۲۹

و ناظم ندوۃ العلماء، لکھنؤ

بسم اللہ الرحمن الرحیم

شروع اللہ کے نام سے جو بڑا رحم والا اور مہربان ہے

حضرات! ہم اس وقت لکھنؤ شہر میں ہیں، میں اپنی تقریر کا آغاز اسی لکھنؤ شہر کے ایک معروف شاعر امیر مینائی کے شعر سے کروں گا، ادب کے بہت سے طالب علم، شعر و شاعری سے دلچسپی رکھنے والے اور تاریخ کا علم اور اس کا ذوق رکھنے والے حضرات ان کے نام سے واقف ہوں گے وہ کہتے ہیں۔

امیر جمع ہیں احباب درد دل کہہ لے

پھر التفات دل دوستاں رہے رہے نہ رہے

اور اسی کے ساتھ میں اسی برصغیر SUB CONTINENT کے

قابل فخر اور مشہور ترین شاعر و ادیب اور فلسفی و مفکر علامہ اقبال کا بھی شعر پڑھوں گا، وہ کہتے ہیں۔

تا تو بیدار شوی نالہ کشیدم ورنہ

عشق کا ریست کہ بے آہ و فغاں نیز کنند

مطلب یہ ہے کہ آپ جاگ جائیں اس لئے میرے دل سے ایک آہ

ایک کراہ نکلی ہے ورنہ عشق تو ایسا کام ہے کہ جو آہ و فغاں اور اظہارِ درد کے بغیر بھی کیا جاتا ہے اور کیا جاتا رہا ہے۔

حضرات! میں بہت معذرت کے ساتھ اتنا عرض کر دوں کہ میں لکھنے پڑھنے والا آدمی ہوں لیکن میری توجہ اور میری دلچسپی کا مرکز دو موضوع SUBJECTS ہیں، ایک مذاہب اور اس میں بھی تقابلی مطالعہ COMPARATIVE STUDY اور ایک تاریخ، اور تاریخ صرف ایک حصہ کی نہیں بلکہ تاریخ عالم UNIVERSAL HISTORY میں نے عربی، فارسی، اردو اور انگریزی میں اس کا بڑا ذخیرہ دیکھا اور پڑھا ہے، اسی مطالعہ کے نتیجہ میں میں اس حقیقت تک پہنچا ہوں کہ دنیا کے مذاہب میں سب سے زیادہ اگر کسی چیز پر اتفاق ہے تو وہ یہ کہ ظلم بری چیز ہے، اور ظلم اس دنیا کو پیدا کرنے والے کو پسند نہیں ہے اور جہاں تک تاریخ کا تعلق ہے وہ بتاتی ہے کہ ظلم سے بعض اوقات بڑی بڑی سلطنتوں کے چراغ گل ہو گئے ہیں اور معاشرہ پر بادِ خزاں چل گئی ہے، ان پر مکمل زوال آ گیا ہے اور سارے علمی و ادبی کارنامے اور ذخیرے خاک میں مل گئے ہیں۔

تاریخ میں ایسی شہادتیں موجود ہیں کہ بعض اوقات کسی ایک مظلوم مرد کی آہ، اور کسی ایک مصیبت زدہ خاتون کی کراہ سے پورے دور کا خاتمہ ہو گیا ہے، جو بات سب سے زیادہ ملکوں کی خیر خواہی، سچی ہمدردی، حقیقت پسندی،

انسانیت کے فرض کی ادائیگی بلکہ اس کے احساس کی ہے، (خواہ اس ملک میں کتنی ترقیاں ہوں اور اس ملک کی تاریخ خواہ کیسی رہی ہو اور اس میں کتنے وسائل و ذخائر ہوں) یہ ہے کہ ظلم نہ ہونے پائے، کسی کمزور آدمی کو روندانہ جائے، کسی گھر کا چراغ بجھایا نہ جائے۔ کسی بے زبان عورت پر ہاتھ نہ اٹھایا جائے، اور کسی مظلوم کی بددعا نہ لی جائے۔

میں آپ سے کہتا ہوں کہ اس بارہ درری کی (ہندوستان کو چھوڑیے لکھنؤ شہر کے مقابلہ میں) کیا حقیقت ہے؟ لیکن اگر کچھ لوگ آکر اس بارہ درری میں توڑ پھوڑ شروع کر دیں، کرسیاں پٹخنا شروع کر دیں اور لوگوں پر حملہ آور ہو جائیں اور یہ جو آپ آرائش کا سامان دیکھ رہے ہیں۔ اس کو برباد کرنا شروع کر دیں، تو اس کا ٹرٹی، اس کا محافظ، اور اس کی دیکھ بھال کرنے والا اسٹاف، برداشت نہیں کر سکتا، آپ کہہ مار کی دوکان پر جا کر دیکھئے (میں آسانی سے یہ مشورہ نہیں دوں گا مجھے آپ سے ہمدردی ہے) لیکن میں آپ سے کہتا ہوں کہ آپ کہہ مار کی دوکان پر تجربہ کیجئے ایک کہہ مار کی کیا حقیقت ہے۔ اس کے مٹی کے برتنوں کی کیا حیثیت ہے؟ پیسے کی چیز ہے! لیکن آپ کہہ مار کی دوکان پر جا کر اس کے گھرے توڑنے لگیں اس کے بدھنے توڑنے لگیں اس کے برتن پھوڑنے لگیں تو وہ آپ کو آسانی سے جانے نہیں دیگا، وہ آپ کو روکے گا، اپنے برتنوں کو بچانے کی کوشش کریگا اور آپ پر حملہ آور ہو جائے گا اسی طرح آپ کسی اور دوکان پر چلے جائیے۔

اور اس دوکان کو لوٹنے لگئے، اس کا سامان اٹھا کر لیجانے لگئے، توڑ پھوڑ شروع کر دی تھی اور اپنی طاقت کا مظاہرہ کرنے لگئے، تو وہ برداشت نہیں کر سکتا اگر وہاں زندگی کے آثار ہیں اور واقعی وہ کوئی مہذب جگہ ہے، پڑھے لکھے لوگ وہاں رہتے ہیں تو پورا محلہ آکر کھڑا ہو جائے گا، گھر کے لوگ باہر آجائیں گے پڑھنا لکھنا چھوڑ دیں گے اور آپ کا ہاتھ پکڑ لینگے کہ اس غریب دوکاندار کا کیا قصور ہے کہ آپ اس کی دوکان اور اس کے سامان کو توڑ پھوڑ رہے ہیں اور جلا رہے ہیں؟ یہاں قریب ہی ایک لائبریری ہے مجھے وہاں کے ایک ایک صفحہ کی قدر ہے

میری بہت سی تحریریں اور کاوشیں اس کی رہن منت ہیں، لیکن میں کہتا ہوں اور دل پر ہاتھ رکھ کر کہتا ہوں کہ وہاں جا کر کوئی کتابیں پھاڑنے لگے، کیا حقیقت ہے کتاب کی، انسان کی لکھی ہوئی کتاب ہے، دوبارہ لکھی جاسکتی ہے دوبارہ چھپ سکتی ہے اور کئی بار چھپ سکتی ہے تو آپ کو اس ذخیرہ یا اس کے کسی حصہ کو تلف اور برباد کرنے کی کوئی اجازت نہیں دے گا۔

بس کیا آدمی ہی رہ گئے ہیں۔ ہمارے بھائی بند ہی رہ گئے ہیں نسل انسانی کے افراد ہی رہ گئے ہیں جن سے ہمارا ملک آباد ہے جن سے یہاں کی رونق قائم ہے جن کی وجہ سے ہمارا ملک ملک کہلاتا ہے جنگل نہیں کہلاتا، یہاں کوئی شکار کھیلنے نہیں آتا، کیونکہ وہ جانتا ہے کہ یہ لکھنؤ ہے، تہذیب کا مرکز ہے، یہ

(۱) امیر الدولہ لائبریری واقع قیصر باغ کی طرف اشارہ ہے۔

اجودھیا ہے، یہ دہلی ہے تاریخی شہر ہے، اور ملک کا دارالسلطنت ہے، بمبئی ہے احمد آباد اور سورت ہے کہاں تک شہروں کے نام لوں، کوئی آپ کو اجازت نہیں دے گا کہ آپ مٹی کے سامان کو، شیشے کے سامان کو اور ٹین کے سامان کو بھی برباد کرنے لگیں تو کیسے یہ خیال آسکتا ہے کہ آدمی جسے اس دنیا کے پیدا کرنے والے نے کس محبت سے، اپنی قدرت و صنعت اور اپنی رحمت سے انسان بنایا وہ انسان شکار بن جائے اور کس کا شکار بن جائے؟ خود انسانی ہاتھوں کا شکار بن جائے اور اس کا اس طرح شکار کیا جائے جس طرح شکاری جانوروں کا شکار کرتا ہے۔

خلاصہ یہ ہے کہ اگر یہ سارے مذہب اگر کسی بات پر متفق ہیں تو اس پر کہ ظلم بہت بری چیز ہے، اور ظلم خالق کائنات کو ناراض کرنے والی چیز ہے اور اسکی طرف سے ظلم کرنے والوں پر ایسی ایسی سزائیں، آفتیں اور مصیبتیں آتی ہیں جن کا پہلے سے تصور تعین بھی نہیں کیا جاسکتا، اور ان کے تصور ہی سے روٹھے کھڑے ہو جاتے ہیں، میں کہنا نہیں چاہتا، اسی ملک کا رہنے والا ہوں، میری زندگی بھی اسی ملک سے وابستہ ہے مگر کہتا ہوں کہ ظلم کرنے والوں پر خدا کی طرف سے آفتیں آتی ہیں، زلزلے آتے ہیں، بجلیاں گرتی ہیں، گرانی بڑھتی ہے قحط سالی آتی ہے، چیزیں نایاب ہو جاتی ہیں، بیماریاں بھی عام ہو جاتی ہیں، اور آگے مجھ سے نہ کھلو ایئے۔

میں کہہ رہا ہوں کہ سب سے زیادہ ڈرنے والی چیز جو ہے وہ ظلم ہے، دنیا کے سارے مذاہب، سارے کلچر، سارے رفاہی سائنس، سارے صوفی سنت اس بات پر متفق ہیں کہ انسان سب سے زیادہ قیمتی چیز ہے اور ہر مذہب کا انسان ہر شہر کا انسان، ہر ملک کا انسان، ہر برادری کا انسان، ہر نسل کا انسان، ہر طبقہ کا انسان، ہر سوسائٹی کا انسان، ہر قابلیت کا انسان، ہر صلاحیت کا انسان، مفید ہو یا غیر مفید، وہ خدا کی صنعت ہے اور خدا کی رحمت کا مظہر ہے ہم اس کو MASTERPIECE نہیں کہہ سکتے ورنہ اس سے بڑھ کر

MASTERPIECE اور کیا ہو سکتا ہے؟

اب میں آپ سے یہ عرض کرتا ہوں کہ آدمی بیمار ہو جاتا ہے، اس پر اعصابی اور جنون کا دورہ پڑ جاتا ہے اور یہ دورہ فرد (INDIVIDUAL) پر بھی پڑتا ہے، سوسائٹی پر بھی پڑتا ہے، اور پوری قوم (NATION) پر بھی پڑ سکتا اور پڑتا ہے اور تاریخ ہمیں یہ بتاتی ہے کہ مرض کا یہ دورہ جنون (پاگل پن) کا یہ دورہ، ظلم و سفاکی کا یہ دورہ، انسان کی تحقیر و تذلیل کا یہ دورہ، صرف افراد ہی پر نہیں بلکہ پورے پورے معاشرہ، پوری پوری سوسائٹی، پورے پورے ملک اور پورے پورے عہد پر پڑا ہے اور یہ دورہ پڑنا کوئی انوکھی اور تعجب خیز بات نہیں ہے لیکن جو چیز ڈرنے کی ہے اور خطرناک بھی ہے وہ یہ کہ اس دورہ کو دور کرنے والے اور اس بیماری کا علاج کرنے والے لوگ نہ ہوں، ہم نے

انسانی تہذیب اور نسل انسانی پر ایسے بڑے بڑے دورے پڑتے ہوئے دیکھے ہیں کہ معلوم ہوتا تھا کہ اب یہ تہذیب زندہ نہ رہ سکے گی، اور یہ نسل اب آگے نہ چل سکے گی، لیکن ہمت والے لوگ سامنے آگئے اور انہوں نے واقعات کا رخ بدل دیا، اسکی مثالیں میں آپ کو اپنے تاریخ کے مطالعہ کی روشنی میں ایک نہیں دس دے سکتا ہوں لیکن اس موقع پر میں صرف دو مثالیں دوں گا۔

ایک تو جب چین کی سرحد سے ترکستان کے تاتاری اٹھے تو ایسا معلوم ہوتا تھا کہ اب نسل انسانی سب کچھ کھو دے گی اور اب کچھ بھی باقی نہ رہے گا، معلوم ہوتا تھا کہ اب دنیا کو اپنا تہذیبی سفر دوبارہ شروع کرنا پڑے گا کیونکہ سب کچھ برباد ہو جائے گا، نہ کتب خانے رہیں گے نہ مدرسے رہیں گے نہ دانشور رہیں گے نہ پڑھے لکھے انسان رہیں گے اور حد یہ تھی کہ وہ اٹھے تھے ترکستان سے لیکن یورپ میں لوگ ان سے ڈرتے تھے یہاں چند تاریخی شہادتیں پیش کی جاتیں ہیں جو یورپ کے مستند و مشہور مورخوں کی کتابوں سے ماخوذ ہیں۔

گبن (GIBBON) اپنی مشہور کتاب ”تاریخ انحطاط و سقوط روما“

(THE DECLINE AND FALL OF THE ROMAN

EMPIRE) میں لکھتا ہے:-

”سوئڈن کے باشندوں نے روس کے ذریعہ تاتاری طوفان کی خبر سنی،

ان پر اتنی دہشت طاری ہوئی کہ وہ ان کے خوف سے اپنے معمول کے مطابق

انگستانی سواحل پر شکار کھیلنے کے لئے نہیں نکلے۔ (۱)

ایچ جی ولز H.G. WELLS کا قول ہے کہ:-

”اگر کوئی سیاسی پیش گوئی کو ساتویں صدی کے آغاز میں دنیا کا جائزہ لیتا تو

اس نتیجہ پر پہنچتا کہ صرف چند صدیوں کی بات ہے کہ پورا یورپ اور ایشیا

منگولوں کے زیر اقتدار آجائے گا“ (۲)

ہیرالڈ لمب (HALD LAMB) لکھتا ہے:-

”چنگیز خاں کی جہاں آشوبی و غارت گری نے تمدن کو ایسا سخت صدمہ

پہنچایا کہ نصف دنیا میں تہذیب و شائستگی کو مرکز از سر نو جنم لینا پڑا، خوارزم کی

سلطنت، بغداد کی خلافت، روس کی مملکت اور کچھ دنوں کے لئے پولینڈ (پولار)

کی حکومتیں مٹ گئیں“ (۳)

لیکن کیا ہوا، کچھ صوفیاء (سنت لوگ) کچھ اہل دل اٹھے، انہوں نے

کوشش کی، ان سے ملے، خدا کی یاد دلائی، اس کے غضب سے ڈرایا، ان کو

انسان پر ترس کھانے کی تلقین کی، اور اپنے اخلاق سے، اپنی روحانیت سے، اپنی

بے غرضی اور خلوص سے، اپنی ہمدردی نوع انسانی سے ان کے دلوں کو موہ لیا، ان

کے دلوں کو بالکل ایسا نرم بنا لیا کہ وہ بالکل موم ہو گئے جس کے اتنے قہے ہیں کہ

P. 16, vol. VII, 3rd Ed., London 1909 (1)

A Short History of the world, London, 1924 p. 140 (r)

Genghis Khan London p. 206, London 1928 (r)

www.abulhasanalnadwi.org

بیان نہیں کئے جاسکتے، ان صوفیوں اور دریشوں کا دولت سے بے پرواہ ہونے اور ان کے خلوص کی حد یہ ہے کہ چند بزرگوں کے علاوہ ان میں سے اکثر کے نام بھی تاریخ میں نہیں ملتے، انہوں نے اپنے نام بھی چھپائے، انہوں نے پوری تاتاری نسل کو آدمی بنا دیا اور ایسا آدمی بنایا کہ ان میں مصنف بھی پیدا ہوئے، ان میں بڑے بڑے قانون داں پیدا ہوئے، بڑے بڑے بائیانِ سلطنت پیدا ہوئے، انہوں نے انسانی تہذیب کی حفاظت کی اور صدیوں تک دنیا کی رہنمائی کرنے کے قابل ہوئے۔

تو میرے بھائیو! کسی ملک پر، کسی فرقہ پر، اور مجھے معاف کیجئے میں صاف کہوں گا کہ کسی کمیونٹی (COMMUNITY) پر، کسی مکتب خیال (SCHOOL OF THOUGHT) پر، کسی سوسائٹی پر، کسی کنٹری اور سویلائزیشن (CIVILIZATION) پر یہاں تک کہ کسی ایج (AGE) پر پورے پورے ایج (AGE) پر اس دورہ کا پڑ جانا، اس کا بیمار ہو جانا اور جنون کا شکار ہو جانا کوئی بعید بات نہیں ہے یہ بار بار ہوا ہے۔

لیکن اصل ڈرنے کی بات یہ ہے کہ اس دورے کو دور کرنے اور آدمی کو پھر آدمیت کے حدود میں لانے اور آدمی کو آدمی بنانے، اور آدمی کو ظلم سے خونریزی سے ڈرانے اور آدمی کی آدمی سے دل میں محبت پیدا کرنے اور اپنے ملک کی سچی خیر خواہی اور سچی حب الوطنی، سچا نیشنلزم اور اپنے ملک کی محبت پیدا

کرنے کی تعلیم دینے کیلئے کوئی پارٹی اور کوئی جماعت کھڑی نہ ہو، یہ چیز ڈرنے کی ہے، ایک آدمی جو فلسفہ تاریخ پر نظر رکھتا ہے اور جس کی مذاہب کی تعلیمات پر بھی نظر ہے، جس نے آسمانی کتابیں پڑھی ہیں، جس نے روحانی شخصیات کے ملفوظات اور زبان سے نکلے ہوئے الفاظ پڑھے ہیں وہ جانتا ہے کہ یہ دورے تو پڑتے رہتے ہیں، دولت پرستی کا دورہ پڑ گیا، خواہشات نفس کی پرستش کا دورہ پڑ گیا، اور آدمی سے بیزار ہونے اور آدمی کی صورت دیکھنے کا روادار نہ ہونے، اور ظلم سے لطف اٹھانے ENJOY کرنے کی بیماری پیدا ہو جائے، جن کو جائز تفریحات اور فطری لذتوں میں وہ مزہ نہیں آتا اور کسی دلکش گیت اور عمدہ نغمہ سننے میں مزہ نہیں آتا جو آدمی کو مارنے میں مزہ آتا ہے، یہ ایک بیماری ہے، انسانیت کی آخری حد تک گراؤ ہے اور آخری درجہ کی ذلت ہے، لیکن انسان اس کا شکار ۹۷۲
۱۳۳۱ ہوتا ہے اور ہوا ہے اور اگر کہدوں کہ ہزاروں بار شکار ہوا ہے تو غلط نہیں ہوگا، پوری پوری تاریخیں لکھی گئیں ہیں، ایک قوم کے ظلم پر، ایک سلطنت کے دوسری سلطنت کو غلام بنانے پر، اور ظلم کے کئی کئی طریقے نکالنے پر اور انسان کشی اور انسان سوزی کے واقعات پر، مگر یہ سب تاریخ کی نذر ہو گیا، تاریخ کے سوا ڈھونڈنے سے نہیں ملے گا، صاف معلوم ہو رہا تھا کہ یہ چیز دور نہیں ہو سکتی یہ قہر خداوندی ہے، جس رقبہ کی چیز تھی، اس کی جو حدیں تھیں، اس میں جو انسانی برا درمی آباد تھی، اب پنپ نہیں سکے گی، یہ اب سراٹھا کر عزت سے چل نہیں سکے گی،

اس کے بچے پڑھ نہیں سکیں گے، اس کی خواتین اور عورتیں عزت کے ساتھ رہ نہیں سکیں گی۔

لیکن اچانک ہوا کا رخ بدلا اور بہار کا ایسا جھونکا آیا، روحانیت کا ایک ایسا جھونکا آیا اور قربانی دینے کا ایسا جذبہ پیدا ہوا کہ لوگوں نے اپنی جانوں کی پرواہ نہیں کی، اپنی عزتوں کی پرواہ نہیں کی، عہدے تو عہدے کیا ہیں، اپنی صحت کی، اپنی زندگی کی پرواہ نہیں کی، خوف کا بادل چھٹ گیا، وہ کہہ دوں گیا، وہ انسان جو بالکل عقل کھو بیٹھا تھا، خواص باختہ ہو چکا تھا، اور اس کے منہ کو خون لگ گیا تھا، اس کو کھانے میں وہ مزہ نہیں آتا تھا جو انسان کا خون بہانے میں مزہ آتا تھا وہ انسان اور انسانیت کا محافظ بن گیا، جو رہزن اور حملہ آور تھا وہ پاسبان اور چوکیدار بن گیا، جو قاتل تھا وہ معالج اور تیماردار بن گیا۔

ایک ایسا دور بھی گذرتا ہے کہ لوگ اپنے بچوں کو دیکھ کر خوش نہیں ہو پاتے اور آج بھی کہیں کہیں ایسا ہو رہا ہے کہ لوگ اپنے بچوں، پوتوں اور نواسوں کو دیکھ کر خوش نہیں ہوتے بچے ہنستے ہوئے آتے ہیں کہ دیکھ کر پیار آجائے مگر پیار کے بجائے آنکھوں میں آنسو آجاتے ہیں کہ کل نہیں معلوم کہ ان کا کیا حشر ہوگا، کب ہمسزیا کا دورہ پڑ جائے اور ان بچوں کو ان کے ماں باپ کے سامنے چیر پھاڑ کر رکھ دیا جائے، ہزار افسوس اور شرم ایسی زندگی پر کہ آدمی اپنے جگر کے ٹکڑوں کو آنکھوں کی ٹھنڈک اور دل کی راحت کو اور ہنستے مسکراتے

بچوں، نواسوں، پوتوں اور پوتیوں اور پردہ نشین خواتین کو جن پر کسی کا سایہ نہیں پڑا، جن پر آج تک کسی کی نگاہ نہیں پڑی ان کو دیکھ کر یہ خطرہ محسوس کرے کہ معلوم نہیں کب جنون کا ایک دورہ آئے دیوانگی کا ایک اہال آئے اور اس کے بعد نہ شریف عورت شریف عورت رہے نہ معصوم بچہ معصوم بچہ رہے، نہ یتیم کو یتیم سمجھا جائے نہ بے کس پر رحم کیا جائے، نہ بیوہ پر ترس کھایا جائے یہ ایک بیماری ہے، اور انسانی فطرت کے بالکل خلاف ہے، خدا کے پیدا کرنے کے منشا کے خلاف ہے اور خدا کے پیغمبروں، رسولوں اور ریفارمرس کی تعلیمات کے خلاف ہے لیکن یہ ہوتا ہے اور جو چیز ہوتی ہے اس کا ذکر بھی کرنا پڑتا ہے، دل پر پتھر رکھ کر ذکر کیجئے آنکھوں پر پٹی باندھ کر ذکر کیجئے، رو کر کہئے، چیخیں مار کر کہئے، کراہوں کے ساتھ کہئے، آہوں کے ساتھ کہئے، لیکن اس کو کہنا پڑتا ہے اور کہنا ہی نہیں پڑتا، لکھنے پڑھنے والا آدمی ہوں لکھنا بھی پڑتا ہے، تاریخ میں ایسے واقعات درج ہوتے ہیں، اور آنے والی نسل انہیں دیکھتی ہیں، اور کہتی ہے کہ یہ کون لوگ تھے؟ کس نسل کے لوگ تھے؟ کس علاقہ کے لوگ تھے؟ انکو کیا ہو گیا تھا؟ ان کو یہ دیوانگی کا دورہ کیسا پڑا تھا؟ اور ان کی انسانیت کہاں چلی گئی تھی؟ اور دل نکال کر انہوں نے پھینک دیا تھا؟ کیا آنکھیں انہوں نے پھوڑ لی تھیں؟ کیا ان کو کسی کے دکھ سے تکلیف نہیں ہوتی تھی کیا انسان کے رستے ہوئے خون کو دیکھ کر ان کے آنسو نہیں نکلتے تھے؟ جہاں خوں بہا ہے وہاں کم سے کم آنسو تو بہنے چاہئے تھے، آنسو بہنے

میں کیا لگتا ہے، آنسو بننے میں کیا جاتا ہے، لیکن نہیں وہ ایسے سنگدل تھے کہ انسان کے جسم سے خون بہتے ہوئے دیکھتے رہے، اور ان کی آنکھ سے ایک آنسو نہیں ٹپکا، کیونکہ وہ انسان کو جانچتے تھے، مذہب سے، اور مذہب ہی نہیں انسان کو جانچتے تھے تاریخی روایات سے، انسان کو جانچتے تھے افسانوں سے اور کہانیوں سے، انسان کو جانچتے تھے لوگوں کی افسانہ طرازیوں سے جس پر سیکڑوں برس نہیں ہزاروں برس گذر گئے، لیکن وہ ان کے نزدیک ایک زندہ چیز تھی، اور وہ خدا جوتی و قیوم ہے وہ ان کے نزدیک زندہ نہیں ہے؟ وہ انسانیت جو دنیا میں پنپ رہی ہے، پھل پھول رہی ہے، گل کھلا رہی ہے، شاہکار بنا رہی ہے، کتابوں کے ڈھیر لگا رہی ہے، کتب خانے بھر رہی ہے اور اب بھی اس کے اندر ذہانت کا خزانہ ہے اب بھی اس کے اندر محبت کا خزانہ ہے اب بھی اس کے اندر گل کا کھلانا ہے، یہ انسان جس سے دنیا کی بہار ہے اگر انسان نہ ہو تو دنیا کی کیا قیمت ہے، انسان ہی سے اس کی بہار ہے، انسان ہی سے اس کی رونق قائم ہے، انسان ہی سے اس کی چمک دمک برقرار ہے، چلے جائیے، آپ قبرستان میں کیا آپ کا دل وہاں لگے گا چلے جائیے، عجائب گھروں میں کیا وہاں رہنے کو دل چاہے گا، کیسے کیسے جانور ہیں، کیسی کیسی شاہکار اور صنعت کی چیز ہیں، لیکن وہاں آپ ٹھہر نہیں سکتے دیکھیں گے اور چلے آئیں گے لیکن انسان کی بستی سے انسان نہیں گھبراتا، جنگل سے گذرتا ہے تو ڈرتا ہوا، خدا سے دعا کرتا ہوا کہ خیریت سے گزر جائے اور

انسانوں کے پاس صحیح سالم پہنچ جائے، اگر انسان کو انسان سے محبت نہ ہو، انسان کو انسان کے دکھ درد کا احساس نہ ہو، انسان انسان پر ترس نہ کھائے، انسان انسان سے ہمدردی نہ کرے تو وہ انسان نہیں بھیڑیا ہے، اور کون ہے جو بھیڑیے کی تعریف کرتا ہے، اور کون ہے جو بھیڑیے سے نفرت نہیں کرتا ہے، اور کون ہے جس کا بھیڑیے کی برائی سے دل نہیں دکھتا ہے، اتنے بڑے مجمع میں ہے کوئی شخص جو یہ کہے کہ آپ بھیڑیے کی برائی کیوں کر رہے ہیں، لیکن جب انسان بھیڑیا بن جائے تو کیوں آپ کا دل نہیں دکھتا کیوں آپ کے دل پر چوٹ نہیں پڑتی، اس کے نام سے نفرت کا اظہار کیوں نہیں ہوتا، انسان بھیڑیا بننے کے لئے بنایا گیا ہے؟ انسان تو فرشتہ بننے کے لئے بنایا گیا ہے، انسان تو ولی بننے کے لئے بنایا گیا ہے، انسان تو ہمدرد خلّاق بننے کے لئے بنایا گیا ہے انسان کو تو اشرف المخلوقات کا درجہ دیا گیا ہے، اور ہماری شاعری، ہماری بول چال ہمارے احساسات اور ہماری مجلسوں میں اسی حیثیت سے اس کا تذکرہ کیا گیا ہے، اور بھیڑیا بھیڑیا ہے، آج تک بھیڑیا ہے اور سینکڑوں برس سے بھیڑیا ہے، اور میں نے نہیں دیکھا کہ کسی شاعر نے بھیڑیے کی شان میں قصیدہ کہا ہو اور کسی صحیح الدماغ آدمی نے بھیڑیے کو اپنا ہیرو بنایا ہو اور اپنا آئڈیل سمجھا ہو، سانپ بچھو سے تو ہم نفرت کریں، بھیڑیے اور تیندوے سے تو ہم نفرت کریں، شیر اور چیتے سے تو ہم نفرت کریں، اور وہی کام ہم کریں اور ہمیں شرم نہ آئے۔

میں کہتا ہوں کہ ایک انسان کا ایک انسان پر ہاتھ اٹھتا کیسے ہے، اس ہاتھ کو دیکھنا چاہئے، اس کو ڈاکٹروں کے پاس لے جانا چاہئے، اس کی طبی جانچ کرانا چاہئے، اسکو کاٹ کر دیکھنا چاہئے کہ اسکے اندر کونسی چیز بھری ہوئی ہے اور کس کا خون اس کے اندر دوڑ رہا ہے، یہ ہاتھ انسان پر اٹھنے کیلئے نہیں بنایا گیا تھا یہ ہاتھ بنایا گیا تھا انسان پر ظلم روکنے کیلئے۔ انسان خواہ یورپ کا ہو، انسان خواہ افریقہ کا ہو، انسان خواہ امریکہ کا ہو، اس پر جہاں بھی زیادتی ہو ہمارا ہاتھ اٹھنا چاہئے اور زیادتی کو روکنا چاہئے، اگر گھر میں ہے تو وہاں بھی، راستہ چل رہا ہے تو وہاں بھی، بازار میں چل رہا ہے تو وہاں بھی، مولانا حالی کہتے ہیں۔

درد دل کے واسطے پیدا کیا انسان کو
ورنہ طاعت کے لئے کچھ کم نہ تھے کروہیاں!

اور ہمارے رسول اللہ ﷺ نے فرمایا: الراحمون یرحمہم الرحمن
تبارک وتعالیٰ ارحموا من فی الأرض یرحمکم من فی السماء (رحم
کرنے والوں پر وہ خدا رحم کرتا ہے جس کا نام ہی رحمن ہے تم اہل زمین پر رحم کرو تم پر وہ
رحم کرے گا جو آسمان میں ہے) مولانا حالی نے اس کا ایک شعر میں خوب ترجمہ کیا ہے

کرو مہر بانی تم اہل زمین پر
خدا مہرباں ہوگا عرش بریں پر

۱۔ اونچے درجہ کے فرشتے مراد ہیں۔

اور یہ وہ حدیث ہے جو حدیث کے حلقہ میں سب سے پہلے سنائی جاتی ہے اور اہل علم جانتے ہیں کہ اس حدیث کو کتنی اہمیت دی گئی ہے

موجودہ صورت حال کے پیش نظر مایوس ہونے کی ضرورت نہیں، لیکن اس وقت سب سے زیادہ ضرورت اس کی ہے کہ ہمارے مذہبی پیشوا اور ہمارے پولیٹیکل لیڈر نکل آئیں اور ہاتھ پکڑ پکڑ کر کہیں کہ اس ملک کی عزت رکھ لو، اس ملک کی شہرت پر ہٹ نہ لگاؤ، آدی بن کر رہو ایک دوسرے سے محبت کرو، زندگی کا سارالطف اس میں ہے کہ آدی آدی کو دیکھے، آدی آدی کو پہچانے اور امید رکھے کہ ہم پر اگر کوئی آفت پڑے گی، ہم پر اگر کوئی مصیبت آئے گی تو یہ بچائیں گے اسی کا نام زندگی ہے اسی کا نام تمدن ہے اور اسی کا نام حب الوطنی ہے، اور اسی کا نام سیاست بھی ہے، سیاست بھی یہی ہے کہ ملک میں سب مل جل کر رہیں۔

بس حضرات میں یہ کہتا ہوں کہ ہمارے ملک میں اس وقت جنون کا دورہ پڑا ہے، دیوانگی کا جو دورہ پڑا ہے، جذباتیت کا جو دورہ پڑا ہے، مذہبی سیاسی استحصال exploitation کا جو دورہ پڑا ہے یہ دورہ ہے، اور دورہ عارضی ہوتا ہے، یہ دورہ چلا جائے گا گھبراہٹ کے دور کر نیکے لئے علاج کرنے والوں کی ضرورت ہے، ہمدردوں کی ضرورت ہے، دل رکھنے والوں کی ضرورت ہے، جو اپنے گھروں سے گھبرا کر نکل آئیں اور اس کا بھی خیال نہ کریں کہ ہم کیا کھائیں گے؟ کیا پیئیں گے؟ اور دیوانے بن کر اس ملک میں پھریں، جتنے بنا بنا کر دورے

کریں، عوام کو جمع کریں اور ملک کے نام پر، انسانیت کے نام پر، عقل و انصاف کے نام پر اور خدا کے خوف اور اسکی پہچان کے نام پر ان سے اپیل کریں کہ اب اسے ختم کرو، اب ٹھنڈے ہو جاؤ، اور جو تعمیری کام ہیں، ترقی کے کام ہیں، ملک کو بنانے والے کام ہیں، ملک کا نام روشن کرنے والے کام ہیں اور ملک کی عزت بڑھانے والے کام ہیں، وہ کام کرو، یہ ملک بہت بدنام ہو چکا ہے، آپ کو شاید معلوم نہیں لیکن میں آپ سے کہتا ہوں، مجھے یاد نہیں اور تاریخ کے اندر ریکارڈ موجود ہے اس ملک پر کبھی ایسا دھبہ نہیں آیا تھا، اور یہ ملک باہر کی دنیا میں کبھی اس نظر سے دیکھا نہیں گیا تھا، جیسا کہ آج کل دیکھا جا رہا ہے، اس میں ہم سب شریک ہیں، ہندو مسلمان سب شریک ہیں، اس لئے کہ ہم بھی ہندوستانی ہیں، اور ہندوستانی رہیں گے انشاء اللہ، ہندوستان ہمیں عزیز ہے، یہاں کی آب و ہوا ہمیں عزیز ہے یہاں کی تہذیب ہمیں عزیز ہے، یہاں کی تاریخ ہمیں عزیز ہے یہاں کا سویٹلائزیشن ہمیں عزیز ہے، اور مسلمانوں نے اس ملک کو چھوڑا نہیں وہ کہیں بھی جاسکتے تھے، ان کے لئے بہت سی جگہیں تھیں، ان سے اپنا وطن چھوڑا نہیں گیا اور نہ چھوڑا جائے گا مگر اس کے لئے ہمت سے کام لیں، حوصلہ سے کام لیں، پاور سے کام لیں، تنظیم سے کام لیں، حکومتیں اپنا فرض انجام دیں اسکول اور کالجز اپنا فرض انجام دیں، پولس اپنا فرض انجام دے، پریس اپنا فرض انجام دے۔

ملک کی تین چولیس اگر بیٹھ جائیں تو ملک باقی رہ جائے گا اور وہ تین چولیس ہیں، ایجوکیشن، پولیس، اور پریس، یہ تینوں چیزیں ایسی ہیں کہ اگر یہ درست ہو جائیں تو پھر کوئی بڑا خطرہ نہیں ہے، آدمی پڑھ کر نکلے تو روشنی کا سبق پڑھ کر نکلے، انسان کی عزت کا سبق پڑھ کر نکلے، اور اس کے بعد پولیس، جس میں خدمت کا جذبہ ہو، تعاون کا جذبہ ہو، میں آپ سے صاف کہتا ہوں، مجھے نہیں معلوم کہ یہاں پولیس کی کتنی نمائندگی ہے، لیکن میں ایک حقیقت بیان کرتا ہوں، میں کتنے ملکوں میں گیا ہوں، وہاں پولیس کو دیکھ کر اطمینان ہوتا ہے وہاں پولیس کو رہنما اور مددگار سمجھا جاتا ہے، مجھے خود اتفاق ہوا ہے کہ لندن میں ایک کانسٹیبل سے پتہ پوچھ لیا تو پوچھ کر پچھتایا، صرف اتنا ہی نہیں کہ اس نے پتہ بتلایا بلکہ ساتھ ساتھ چلا، اور پولیس وہاں ہے ہی اس کام کے لئے کہ زیادتی نہ ہونے دے اور کمزور کی مدد کرے اور یہی نہیں بلکہ رہنمائی کرے، انگریزوں نے اپنا رعب قائم کرنے کے لئے (کہ وہ سمندر پار سے آئے تھے) انہوں نے پولیس انجینس بنائی تھی کہ اس کے ذریعہ اپنا رعب قائم کریں، انگریزوں کو پولیس کے ذریعہ مرعوب کرنا تھا، اب آج کل اس کی کیا ضرورت ہے؟ آج کل تو یہ ہونا چاہئے کہ آدمی پولیس کو دیکھ کر خدا کا شکر ادا کرے کہ میں خطرہ میں پڑ گیا تھا، محلہ خطرہ میں پڑ گیا تھا، عورتیں بڑے خطرہ میں پڑ گئی تھیں، بچوں کی جانیں خطرہ میں پڑ گئی تھیں، یہ پولیس والے تھے جنہوں نے بچایا، ایسا ہونا چاہئے تھا، یہ احساس

عام ہونا چاہئے تھا، میں کہتا ہوں ایجوکیشن، پولیس اور پریس تین چیزیں اگر درست ہو جائیں تو اس ملک میں اس طرح کے واقعات پھر نہیں ہو سکتے جس طرح کے ہوئے ہیں، اس کے بعد میں کہتا ہوں کہ دورہ پڑنے سے نہ گھبرائیے، بیماری پھیلنے سے نہ گھبرائیے، انسان ہے زندگی میں سب کچھ ہوگا، یہ نشیب و فراز ہیں زندگی کے، اتار چڑھاؤ ہے زندگی کا، لیکن ڈرنے کی بات یہ ہے کہ اس دورہ کا علاج کرنے کے لئے، اس بیماری کا ڈر ختم کرنے کیلئے، اس مریض کو بچانے کے لئے کوئی جماعت نہ ہو، کوئی آرگنائزیشن نہ ہو، کوئی پارٹی نہ ہو، اور محب وطن ہمدرد انسانیت، صاحب دل اور منصف مزاج لوگ نہ ہوں، کسی بھی ملک کے لئے خواہ اس کی زمین خزانہ اگلے، اسکا آسمان سونا برسائے اور اس کے دریا سونے اور چاندی کے بن جائیں اور اس ملک میں بے کمائے اور بے محنت کئے سب کو روزی ملے، اطمینان نہیں اگر آپس کے تعلقات درست نہیں، اگر ایک دوسرے پر اعتماد اور بھروسہ نہیں۔

یہ کیا بات ہے ہم آدمی کو دیکھ کر گھبرائیں، گھبرانے کی چیز بھیڑیا ہے، گھبرانے کی چیز تیندوا ہے، گھبرانے کی چیز سانپ ہے، گھبرانے کی چیز بچھو ہے، گھبرانے کی چیز آدمی نہیں ہے، کیا یہ آدمی اس لئے پیدا ہوا تھا کہ آدمی آدمی کو مارے، آدمی کے لئے اور اندیشے اور خطرات کیا کم تھے۔

میں کہہ رہا تھا کہ ان تاتاریوں کو جس نے آدمی بنایا، قانون کا احترام

دیا، تہذیب کا محافظ بنایا، وہ اللہ والے لوگ تھے، وہ دل والے لوگ تھے، وہ روحانی لوگ تھے، ہندوستان کا آزاد کرانا آسان نہ تھا، آپ دیکھئے انگریزوں کی سلطنت، برٹش امپائر کہاں تک تھی، ہم نے بچپن میں یہ مثل سنی تھی کہ ”انگریزوں کی سلطنت میں آفتاب غروب نہیں ہوتا“ کہیں نکلو گے کوئی نہ کوئی کونا ایسا مل جائے گا جہاں آفتاب روشن ہوگا، یہاں سے لے کر عدن تک ان کی حکومت تھی اور یہ ایک خواب تھا کہ کبھی یہ ملک آزاد ہوگا، لیکن ہندو مسلمان جو مجبان وطن تھے انہوں نے گاندھی جی کے ساتھ، مولانا ابوالکلام آزاد کے ساتھ، مولانا محمد علی اور مولانا شوکت علی کے ساتھ، مولانا عبدالباری فرنگی محلی اور شیخ الہند مولانا محمود حسن کے ساتھ، اور ان کے بعد مولانا حسین احمد مدنی اور نہرو خاندان کے ساتھ یہ نعرہ دیا کہ انگریزوں کا بائیکاٹ کرو، گاندھی جی اور مولانا آزاد سب سے آگے آگے تھے اور اس وقت ہندو اور مسلمان اپنے کلچر کے اختلاف کے باوجود، اپنی زبان کے اختلاف کے باوجود، اس طرح باہم مربوط تھے اور اس طرح ملے ہوئے تھے جس طرح گھی اور شکر اور دودھ اور پانی ملا ہوتا ہے، میرا شروع کا زمانہ تھا میں نے امین آباد پارک میں گاندھی جی کی تقریر سنی ہے، میں نے موتی لال نہرو کو دیکھا ہے، مولانا آزاد سے تو ہمارے پرانے تعلقات تھے، ان لوگوں نے مل کر ان ہوتی بات ہونی کر دی کہ ہندوستان آزاد ہوا، اس وقت کوئی کہتا تو اس سے کہا جاتا کہ میاں اپنے دماغ کا علاج کراؤ، اپنے ہوش و حواس کا علاج کراؤ

نارٹل حالت میں ہو؟ انگریزوں کو کوئی نکال سکتا ہے، لیکن یہ ہندو مسلم اتحاد تھا، یہ حب الوطنی اور ملک کی محبت تھی جس نے انگریزوں کو ہندوستان چھوڑنے پر مجبور کیا۔

اس کے بعد تین چیزیں تھیں، گاندھی جی نے اور ان کے ساتھیوں نے اور مولانا آزاد نے (مولانا آزاد سب سے نمایاں اور سب سے آگے ہیں) تین چیزوں کو پیش کیا تھا کہ تین شرطیں ہیں جب تک یہ رہیں گی ہندوستان آزاد رہے گا، پرامن رہے گا، خوش حال رہے گا، اور محبت کا گہوارہ رہے گا، ایک سیکولرزم Secularism ڈیموکریسی Democracy اور نان وائیٹنس Non-violence یہ تین چیزیں ہیں، جو ضروری ہیں ملک کی بقاء کے لئے، یہ رہیں گی ملک رہے گا، اسکالرز بھی سن لیں، ہسٹورین بھی سن لیں اور سب سن لیں اور لوح دل پر محفوظ کر لیں، کچھ بھی ہو جائے یہ ملک ان تین چیزوں کے بغیر نہیں رہ سکتا، آج میں پھر کہتا ہوں کہ ملک تین چیزوں پر باقی رہ سکتا ہے، ایک یہ کہ ڈیموکریٹ اسٹیٹ ہو، نان وائیٹنس ہو اور سیکولر ہو، اس لئے کہ تقدیر الہی نے یہ فیصلہ کر دیا ہے (اور خدا کا فیصلہ کوئی بدل نہیں سکتا) کہ اس ملک میں ہندو بھی رہیں گے اور مسلمان بھی، جینی بھی رہیں گے اور بودھ بھی، سکھ بھی رہیں گے اور عیسائی بھی، اگر ایسا نہ ہوتا تو خدا کیوں باہر سے بھیجتا، کیوں یہ آسانی پیدا ہوتی، یہ ملک اسی طرح رہ سکتا ہے کہ یہ ملک سیکولر ہو، عرب شاعر کہتا ہے کہ ”جب آگ

کو کچھ اور کھانے کو نہیں ملتا تو وہ اپنے کو کھانے لگتی ہے۔ یہ اسلام سے پہلے کی شاعری میں ہے کہ آگ اپنے کو کھانے لگتی ہے اگر اسے کچھ کھانے کو نہ ملے، میں آپ سے صاف کہتا ہوں کہ آج اگر آپ نے مسلمانوں سے - خدا نخواستہ کس منہ سے کہوں مگر کہنا پڑتا ہے - فرصت کر لی، آپ نے مسلمانوں کے عزیز اور مقدس مقامات کو اپنی تحویل میں لے لیا تو یاد رکھئے پھر یہ اختلاف آپ کے اندر چلے گا، یہ بیک ورڈ کلاسز ہیں، جینی ہیں، بدھٹ ہیں، کھڑے ہو جائیں گے اور کہیں گے کہ ہماری عبادت گاہیں واپس کرو، آٹھویں صدی عیسوی میں ساؤتھ میں شکر آچار یہ پیدا ہوئے تھے، انہوں نے تمام بودھ عبادت گاہوں کو ہندو مندروں میں تبدیل کر دیا تھا، میں نے وہاں جا کر دیکھا ہے، میں نے نالندہ کی بدھٹ یونیورسٹی بھی دیکھی ہے جو کھدائی میں نکلی ہے، اور جگہ جگہ میں نے دیکھا ہے کہ جینیوں کے ہزاروں مندر بدل گئے، بدھوں کے سیکڑوں، ہزاروں مندر ہندوؤں کی تحویل میں چلے گئے، راجیو جی سے لے جو پرائم منسٹر آیا میں نے اس کو خط لکھا، میرے وہ خط چھپے ہوئے ہیں، میں نے لکھا کہ تاریخ کو الٹا سفر نہ کرایئے، تاریخ کو الٹا سفر کرانا بڑی غلطی ہے، تاریخ کو آگے بڑھائیے فرصت کہاں ہے اتنی، کتنے دن کی زندگی ہے، کتنے ہمارے وسائل و ذرائع ہیں اور کتنے مواقع و امکانات ہیں، اور دنیا میں کیسے کیسے حوادث پیش آرہے ہیں اور کتنے لوگ ہیں جن کی عمریں سو سے متجاوز ہوتی ہیں، پھر کیوں وقت ضائع کیا جا رہا ہے، کیوں

تاریخ کو الٹا سفر کرایا جا رہا ہے، کیوں اپنی طاقت، اپنی انرجی، اپنی صلاحیت اور اپنی قابلیت کو برباد کیا جا رہا ہے، تاریخ کو آگے بڑھائیے، ملک کو آگے لے جائیے، یہ کیسا دورہ ہے کہ ملک کو پیچھے لے جانے کی کوشش کی جا رہی ہے، اگر یہ ہوتا رہا کہ پہلے یہ تھا وہ تھا، پھر اس سے فرصت نہیں ملے گی، اور پھر ایسی خبرائیاں پیدا ہوگی کہ جینے کا مزہ نہ رہے گا، ہندوستان کا نام ڈوب جائے گا، اس کے نام پر خاک پڑ جائے گی اور یہاں جو ہیروز، جھنکر اور فلاسفر پیدا ہوئے ہیں وہ سب چھپ جائیں گے اور سامنے صرف یہ رہے گا کہ وہ ہندوستان جہاں آدمی جلایا جاتا ہے، وہ ہندوستان جہاں آدمی کو ٹکڑے ٹکڑے کیا جاتا ہے، وہ ہندوستان جہاں آدمی کو آرمیشن میں لکڑی کی طرح چیر دیا جاتا ہے، وہ ہندوستان جہاں معصوم بچوں کو چلتی ٹرینوں سے اٹھا کر باہر پھینک دیا جاتا ہے۔

یہ باتیں خدا کو پسند نہیں، آپ ستاروں تک پہنچ جائیں، چاند تک پہنچ جائیں، لیکن جیسے ایک انڈین فلاسفر نے کہا تھا، سی ایم جوڈ (C.M. GOAD) نے لکھا ہے، وہ لندن میں فلاسفک ڈپارٹمنٹ کا ہیڈ تھا، اس نے لکھا ہے اور یہ بات ہندوستانیوں کے لئے فخر کی ہے، اس نے لکھا ہے کہ ایک انڈین فلاسفر آئے غالباً رادھا کرشنن تھے وہ آئے، ہمارے یہاں کے ایک بڑے ذہین اور بولنے والے نے کہا آپ کو خبر ہے ہم کہاں سے کہاں پہنچ گئے، ہم چاند پر پہنچ گئے، ہم نے یہ مسافت کتنے گھنٹوں میں طے کر لی، ہم ایک براعظم کے فلاں کنارے سے دوسرے براعظم تک ہوائی جہاز سے پہنچ گئے، پہلے وہ سنتے رہے، پھر سب

سننے کے بعد انہوں نے کہا کہ ہاں پانی پر تم مچھلیوں کی طرح تیرنے لگے اور فضا میں چڑیوں کے طرح اڑنے لگے مگر زمین پر آدمیوں کی طرح تم کو چلنا نہیں آیا، ڈاکٹر ڈاکر حسین خاں صاحب نے اس بات کو کوڑا کیا ہے، جامعہ کی پچاس سالہ جلی میں بھی وہاں موجود تھا جو بچہ دنیا میں آتا ہے وہ اس بات کا ثبوت لاتا ہے کہ خدا انسان سے مایوس نہیں ہے، ورنہ اس بچہ کو دنیا میں نہ بھیجتا، مگر ہمارا فعل بتاتا ہے (اس زمانے میں دہلی خنجر زنی کی ایسی وارداتیں ہو رہی تھیں) کہ ہم انسانوں سے مایوس ہیں، خدا مایوس نہیں، اگر وہ مایوس ہوتا تو بچہ کو اس دنیا میں نہ بھیجتا، آپ انسان کو آزما کر تو دیکھئے کہ وہ ہے کیا چیز، اسے آزمائیے تو، اس کو خدا نے وہ دل دیا ہے جو اپنی مخلوقات میں کسی کو نہیں دیا، میں یہ کہہ دوں مذہب کا جاننے والا اور مذہب کا لکھنے والا ہونے کے باوجود کہ یہ دل فرشتوں کو بھی نہیں دیا گیا، خدا نے جو دل انسان کے درد میں جلنے والا، پگھلنے والا، تڑپنے والا آنکھوں سے آنسو بہانے والا اور خدا سے مانگنے والا، اس کے سامنے گڑ گڑانے والا دل انسان کو دیا ہے، وہ کس کو دیا ہے؟ یہ انسان تو اس قابل تھا کہ اس کو آنکھوں میں بٹھایا جائے، سر پر جگہ دی جائے، اپنے گھر میں اس کو رکھا جائے کہ ہمارا بھائی ہے لیکن اسی انسان پر ہاتھ اٹھتا ہے، اسی انسان کو رونداجاتا ہے، کمزور عورتوں اور معصوم بچوں کو ظلم کا نشانہ بنایا جاتا ہے، بھئی، احمد آباد اور خاص طور پر سورت میں آپ دیکھئے کہ کیا ہوا، روٹنے کھڑے ہو جاتے ہیں، میں آپ سے صاف کہتا ہوں، مجھے بہت جگہ جانا ہوتا ہے، میرے دوست احباب ہر جگہ ہیں، کہہ نہیں سکتا

وہاں جو ہوا، عورتوں کو برہنہ کر کے سڑکوں پر چلایا گیا، ان کے ساتھ بُرا سلوک کیا گیا اور اس کے بعد گولی تک مار دی گئی، یہ کسی طرح سے نہ مذہب کے شایانِ شان ہے نہ انسانیت کے، نہ علم کے، نہ عقل کے، نہ شرافت کے، اور نہ ہندوستانیت کے، آپ کو پتا نہیں کہ ہندوستان کو باہر کی دنیا میں کس نگاہ سے دیکھا جاتا تھا، اور اس کو کیا مقام ملا ہوا تھا، یہاں اللہ کے ایسے ایسے بندے پیدا ہوئے تھے پراؤں تو شام ہو جائے لیکن آپ کا زیادہ وقت نہیں لوں گا۔

آخر میں پھر یہ کہتا ہوں، چتے کی بات ہے، نوٹ کرنے کی بات ہے، بیماری ڈرنے کی چیز نہیں ہے، بیماری کا علاج کرنے والوں کا نہ ہونا ڈرنے کی چیز ہے، بیمار کی بیماری دیکھ کر تڑپنے والوں کی کمی، بیمار کی بیماری دیکھ کر علاج کا جذبہ رکھنے والوں کی کمی، یہ بات ہر ملک، ہر سوسائٹی، ہر تہذیب اور ہر عہد کے لئے خطرناک ہے، اور یہ دنیا جو اب تک باقی ہے یہ انہیں علاج کرنے والوں کی بدولت باقی ہے، اولاً پیغمبروں کی برکت سے، پھر صوفیوں اور دل والوں، ہمدردوں اور انسان دوستوں کی برکت سے قائم ہے، جنہوں نے اپنا آرام چھوڑا کھانا پینا بھول گئے، گھر والوں کو بھول گئے اور انسانوں کو دکھ سے بچانے کے لئے اور انسانوں کو انسانوں کے خنجر سے محفوظ رکھنے کے لئے اور انسان دشمنی کا علاج کرنے کے لئے گھروں سے باہر آ گئے، فاتحے کئے، جاگ کر راتیں گزاریں، جان کو خطرہ میں ڈالا اور دیوانہ وار نکل پڑے، آج اس ملک میں اسی کی ضرورت ہے۔

ہم امید کرتے ہیں ہمارے یہ معزز بھائی جو یہاں اسٹیج پر بیٹھے ہوئے ہیں اور بہت سے معزز بھائی جن کو اسٹیج پر جگہ نہیں ملی یہ لوگ ہمت کر کے اور دوسرے پولیٹیکل لیڈر اور مذہبی پیشوا باہر نکلیں اور اس صورت حال کو ختم کرنے کی کوشش کریں کہ اب یہ دوبارہ نہ ہونے پائے، کچھ بھی ہو جائے یہ نہ ہونے پائے خدا اس سے خوش ہوتا ہے کہ آپ اس کا نام لیں، آپ اس کے بندوں کی خدمت کریں، خدا کو اس سے خوشی ہوتی ہے، اور یہ بنا دیا وہ بنا دیا خدا کو اس کی ضرورت نہیں ہے، انسانوں ہی کے لئے اس نے سب چیزیں بنائی ہیں، یہاں تک کہ مسجد و مندر بھی انسانوں ہی کے لئے ہیں، کیلواہاں جا کر جانور عبادت کرتے ہیں۔

میں نے آپ کا بہت وقت لیا لیکن پھر میں وہ شعر پڑھوں گا امیر مینائی

کا کہ۔

امیر جمع ہیں احباب دردِ دل کہہ لے

پھر التفاتِ دلِ دوستان رہے نہ رہے

نہ زندگی کا بھروسہ، نہ ہمارے آپ کے جمع ہونے کا اطمینان،

نہ اس معتدل زندگی کا یقین کہ آپ اس تعداد میں جمع ہوں جس تعداد

میں آج جمع ہوئے، شاید کسی کے دل کو لگ جائے اور کوئی کھڑا ہو جائے،

پھر اس کے ساتھ اور لوگ بھی چلیں گے اور ملک کی صورت حال جو

شرمناک بھی ہے، اور دردناک بھی بد لے گی۔

اللہ ہمیں توفیق دے۔ آمین



حلقہ پیام انسانیت کے اغراض و مقاصد

- ۱۔ خالص انسانی رشتے اور ہندوستانی ناطے سے ملک میں عام محبت و بھائی چارہ کی فضا قائم کرنے اور اخلاقی گراؤٹ کا ماحول ختم کرنے کے لئے عوامی رابطہ کی مہم، جلسوں اور سیمینار کا انعقاد، مفید اخلاقی لٹریچر کی مختلف زبانوں میں اشاعت۔
- ۲۔ خدمت خلق کے ذریعہ روٹھے ہوئے، بیزار اور آپس میں دست و گریباں انسانوں کو زندگی کے حقیقی لطف اور صحیح مقصد سے روشناس کرانا۔
- ۳۔ معاشرہ سے رشوت، اقربا پروری، بدعنوانی، ذخیرہ اندوزی، فرقہ پرستی اور معاشی استحصال کو دور کرنا اور بے حیائی و عریانی کے خلاف بھرپور جدوجہد۔
- ۴۔ غلط اور ظالمانہ رسم و رواج کے انسداد کی کوشش۔
- ۵۔ ملک کے مظلوم، پس ماندہ، غریب اور پریشان حال افراد کی بلا امتیاز مذہب و ملت ہر ممکن امداد۔
- ۶۔ نوجوان نسل خاص طور سے طلباء میں سنجیدگی، علمی لیاقت اور سماج کی خدمت کا جذبہ پیدا کرنا تاکہ ہمارے ملک کو ان خطرات سے بچایا جاسکے جو نئی نسل کی بے راہ روی سے پیدا ہو رہے ہیں۔
- ۷۔ اپنے حلقہ اثر، محلہ، بستی، شہر اور پورے ملک میں برادرانہ ماحول پیدا کرنے کی ہر ممکن کوشش و جدوجہد۔

